



(නවවැනි පාර්ලිමේන්තුව - සිව්වැනි සභාවාරය)

අංක 2(9).]

පාර්ලිමේන්තුවේ අංක 2 දරන

න්‍යාය පුස්තකය හා සම්බන්ධ පරිපූරකය

නිකුත් කළේ 2023 සැප්තැම්බර් 25 සඳුදා

2023 ඔක්තෝබර් 05 බ්‍රහස්පතින්දා

යෝජනා පිළිබඳ දැනුම්දීම සහ දිනට නියමිත කටයුතු

පාර්ලිමේන්තුවේ සභාන්‍යායකතමා,— “ශ්‍රී ලංකාවේ ව්‍යාපාර පහසු කිරීමේ දර්ශකයේ (Ease of Doing Business Index) අගය ඉහළ නැංවීම සම්බන්ධයෙන් පැන නැගී ඇති ප්‍රායෝගික ගැටලු හා දුෂ්කරතා අධ්‍යයනය කිරීමටත්, ඒ පිළිබඳව සිය යෝජනා හා නිර්දේශ ඉදිරිපත් කිරීමටත් වන පාර්ලිමේන්තු විශේෂ කාරක සභාව” ස්ථාපිත කිරීම පිණිස වූ යෝජනා සම්මතය සඳහා සංශෝධනය,— 2023 සැප්තැම්බර් 22 දින පැවැති පාර්ලිමේන්තු කටයුතු පිළිබඳ කාරක සභා රැස්වීමේදී එළැඹී තීරණය පරිදි, 2022 ඔක්තෝබර් 04 දින පාර්ලිමේන්තුව විසින් යථා පරිදි සම්මත කරන ලද යෝජනාව මතු සඳහන් පරිදි සංශෝධනය කළ යුතු ය:—

නාමය :

නාමය ඉවත් කර ඒ වෙනුවට මතු සඳහන් කොටස ආදේශ කළ යුතු ය:—

“යෝජිත ‘ව්‍යාපාර සුදානම් (B-READY) දර්ශකය’ සඳහා සුදානම් වීමේ දී මතු වන ප්‍රායෝගික ගැටලු හා දුෂ්කරතා අධ්‍යයනය කිරීමටත්, ඒ පිළිබඳව සිය යෝජනා හා නිර්දේශ ඉදිරිපත් කිරීමටත් වන පාර්ලිමේන්තු විශේෂ කාරක සභාව”;

1 කොටස :

දෙවැනි ඡේදය ඉවත් කර ඒ වෙනුවට මතු සඳහන් කොටස ආදේශ කළ යුතුය:—

“කෙසේවෙතත්, දත්ත අක්‍රමිකතා හේතුවෙන් ලෝක බැංකුවේ ‘ව්‍යාපාර කිරීමේ පහසු’ දර්ශකය 2021 දී අත්හිටුවන ලද අතර, 2023 මැයි මාසයේදී ලෝක බැංකුව විසින් ‘ව්‍යාපාර සුදානම් (B-READY)’ ශ්‍රේණිගත කිරීම් යන නාමය යටතේ නව දර්ශකය එළිදක්වා ඇති හෙයින් ද,

නව ‘ව්‍යාපාර සුදානම් (B-READY) දර්ශකය’ සඳහා සුදානම් වීම මඟින් විදේශ ආයෝජන මෙරටට ආකර්ෂණය කරගැනීම මෙන්ම දේශීය රාජ්‍ය හා පෞද්ගලික අංශයේ මහා පරිමාණ සහ සුළු හා මධ්‍ය පරිමාණ ව්‍යාපාර මෙන්ම තරුණ ව්‍යවසායකත්වය දිරි ගැන්වීමට ඉවහල් වන හෙයින් ද;”

පස්වැනි ඡේදය ඉවත් කර ඒ වෙනුවට මතු සඳහන් කොටස ආදේශ කළ යුතුය:—

“නව ‘ව්‍යාපාර සුදානම් (B-READY) දර්ශකය’ සඳහා සුදානම් වීමේ දී විවිධ දුෂ්කරතාවලට මුහුණ දීමට සිදු වී ඇති බව හඳුනාගෙන ඇති හෙයින් ද; සහ”

“2022 ඔක්තෝබර් 04 දින පාර්ලිමේන්තුව විසින් යථා පරිදි සම්මත කරන ලද යෝජනාවෙහි ඉහතින් සංශෝධනය වූ කොටස් හැර අනෙකුත් කොටස් තවදුරටත් නොවෙනස්ව පවතී.”

(2)

2023 ඔක්තෝබර් 06 සිකුරාදා

යෝජනා පිළිබඳ දැනුම්දීම සහ දිනට නියමිත කටයුතු

පා.58/2023

ගරු (මේජර්) සුදර්ශන දෙනිපිටිය මහතා,— කාර්මික විද්‍යාලවල ඉගෙනුම ලබන සිසුන් හට සහනදායී ක්‍රමයට ලබාදෙනු ලැබුව, දැනට අත්හිටුවා ඇති වාර ප්‍රවේශ පත්‍ර නැවත ලබාදීම,— බොහෝ කාර්මික විද්‍යාලවල ඉගෙනුම ලබන සිසුන් බහුතරයක් අඩු ආදායම්ලාභී පවුල්වලට අයත් වන හෙයින් ද, දිනකට එක් ගමන් වාරයක් සඳහා සිසුවෙකුට විශාල මුදලක් වැය වන හෙයින් ද, සිසුන් පාඨමාලා හැදෑරීම සඳහා පැමිණෙන්නේ දැඩි ආර්ථික අපහසුතා මධ්‍යයේ වන හෙයින් ද, එම සිසුන් සඳහා 2022 අධ්‍යයන වර්ෂය අවසන් වන තෙක් සහනදායී ක්‍රමයට ලබාදුන් ශිෂ්‍ය වාර ප්‍රවේශ පත්‍ර 2023 අධ්‍යයන වර්ෂයේ සිට ලබාදීම අත්හිටුවා ඇති හෙයින් ද, එම අත්හිටුවීම අවලංගු කොට සහනදායී ක්‍රමයට ලබාදුන් ශිෂ්‍ය වාර ප්‍රවේශ පත්‍ර නැවත ලබා දීමට අවශ්‍ය පියවර රජය විසින් ගනු ලැබිය යුතු යැයි මෙම පාර්ලිමේන්තුව යෝජනා කරයි.

පා.59/2023

ගරු සංජීව එදිරිමාන්න මහතා,— මිනිසාට ඉතාම හිතකර වී තෙල් නිෂ්පාදනය කිරීම,— කෘෂි කර්මාන්තයට මෙන්ම මිනිසාට ද ඉතාම හිතකර වී තෙල් නිෂ්පාදනය කිරීමට අවශ්‍ය වී වෘක්ෂ ව්‍යාප්ත කිරීම සඳහා වෙල් ආශ්‍රිතව වී වෘක්ෂ රෝපණය කිරීමටත්, දේශීය වශයෙන් නිෂ්පාදනය කළ හැකි වී තෙල් පරිභෝජනය සම්බන්ධයෙන් ජනතාව දැනුවත් කිරීමටත්, වී තෙල්වල ගුණාත්මකභාවය පිළිබඳව අන්තර්ජාතික වශයෙන් දැනුවත් කිරීමටත්, වී තෙල් අපනයනය කිරීමටත් කඩිනම් වැඩපිළිවෙළක් රජය විසින් ක්‍රියාත්මක කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.60/2023

ගරු ලලිත් වර්ණ කුමාර මහතා,— ඩෙංගු මදුරුවන් මර්දනය කිරීම සඳහා ජීව විද්‍යාත්මක වැඩපිළිවෙළක් ක්‍රියාත්මක කිරීම,— ශ්‍රී ලංකාවේ ඩෙංගු රෝගය මැඩපැවැත්වීම සඳහා ගෙන ඇති ක්‍රියාමාර්ග එතරම් ප්‍රගතියක් නොපෙන්වන හෙයින් ද, වාර්ෂිකව ඩෙංගු රෝගීන්ගේ වර්ධනයක් පෙන්වන හෙයින් ද, මදුරුවන් බෝවීම වැළැක්වීම සඳහා නිසි විද්‍යාත්මක ක්‍රම අනුගමනය නොකළහොත් මදුරු දහර නිෂ්පාදන සමාගම් බහුලව අවශ්‍ය වීම සහ මදුරු දහර අලෙවි කිරීම සඳහා භාවිත කරන ආකර්ශණීය වෙළඳ දැන්වීම් හේතුවෙන් ජනතාව නොමඟ යෑම ද වැළැක්විය නොහැකි හෙයින්, ඩෙංගු මදුරුවන් මර්දනය කිරීම සඳහා අදාළ අංශ ද සහභාගි කර ගනිමින් ජීව විද්‍යාත්මක වැඩපිළිවෙළක් රජය විසින් කඩිනමින් ක්‍රියාත්මක කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.61/2023

ගරු කුමාරසිරි රත්නායක මහතා,— මරගල පරිසර පද්ධතිය ආරක්ෂා කර ගැනීම,— මොනරාගල නගරයේ හා තදාසන්නව පදිංචි පවුල් 4000කට වැඩි සංඛ්‍යාවකට පානීය ජලය සැපයීම මරගල කඳුවැටියේ පිහිටි ජල මූලාශ්‍රවලින් සිදු වන හෙයින් ද, ඉංග්‍රීසි පාලන සමයේ තේ හා කෝපි වගා කර තිබූ මෙම කඳු පන්තියේ වර්තමානය වනවිට ජනතා වතු සංවර්ධන මණ්ඩලය යටතේ රබර් වගා කර ඇති හෙයින් ද, මෙහි පේළි නිවාසවල විශාල පිරිසක් ජීවත්වන හෙයින් ද, මෙහි නව නිවාස ඉදිකිරීම සඳහාත්, වගා කටයුතු සඳහාත් කැලෑ එළි කිරීම හා කැලෑ ගිනි තැබීම විශාල පාරිසරික ගැටලුවක් බවට පත් වී ඇති හෙයින් ද, මෙසේ විනාශ වෙමින් පවතින පරිසර පද්ධතිය හා ජල මූලාශ්‍ර ආරක්ෂා කර ගැනීම සඳහා ගැසට් නිවේදනයක් මගින් මෙම ප්‍රදේශය පාරිසරික ආරක්ෂක ප්‍රදේශයක් ලෙස නම් කර ඇති හෙයින් ද, මෙම ප්‍රදේශය එළි පෙහෙළි කිරීම හා නිවාස ඉදිකිරීම නවතා දැමීමටත් දෙවැනි හා තෙවැනි පරම්පරා සඳහා වෙනත් සුදුසු ප්‍රදේශවලින් විකල්ප ඉඩම් ලබාදීමටත් අවශ්‍ය කටයුතු රජය විසින් කඩිනමින් සිදු කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.62/2023

ගරු දයාසිරි ජයසේකර මහතා,— දේශීය වෛද්‍ය කටයුතු වෙනුවෙන් වෛද්‍ය සභාවක් ස්ථාපිත කිරීම,— ලෝකයේ විශිෂ්ට සංස්කෘතියක් සහිත ශ්‍රී ලංකාවේ අවුරුදු දෙදහස් පන්සියයක ඉපැරණි ඉතිහාසයක් පුරා ලක්ෂ සංඛ්‍යාත ජනතාවක් සුවපත් කරන ලද දේශීය පාරම්පරික වෛද්‍යවරුන් හා හෙල වෛද්‍යයේ අනාගතය රටේ අනාගත පරපුර සඳහා සුරක්ෂිත කිරීම අවශ්‍ය වන හෙයින්, දේශීය හෙල වෛද්‍යම ආරක්ෂා කර ගැනීමේ අරමුණින් මෙම වෛද්‍ය ක්‍රමය හා වෛද්‍යවරුන් ආරක්ෂා කොට සුරක්ෂිත කර පෝෂණය කිරීම සඳහා දේශීය වෛද්‍යවරුන් අතරින් දේශීය වෛද්‍ය සභාවක් ස්ථාපිත කිරීමට අවශ්‍ය කටයුතු රජය විසින් සිදු කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.63/2023

ගරු මයන්ත දිසානායක මහතා,— දුෂ්කර හා අඩු පහසුකම් සහිත ප්‍රදේශවල පිහිටි විනාශයට පත්ව ඇති බෞද්ධ සිද්ධස්ථාන රැක ගැනීම,— උතුරු හා වන්නි ප්‍රදේශවල සහ දුෂ්කර ප්‍රදේශවල විනාශයට පත්ව ඇති පන්සල් සහ ඓතිහාසික බෞද්ධ සිද්ධස්ථාන ආරක්ෂා කිරීමට හා එම ස්ථාන සඳහා රාජ්‍ය අරමුදලක් යොදවා සංවර්ධන කටයුතු කිරීමට සුදුසු වැඩපිළිවෙළක් රජය විසින් සකස් කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.64/2023

ගරු මයන්ත දිසානායක මහතා,— අතරමං වූ විදේශගත ශ්‍රමිකයන් සුරක්ෂිතව මෙරටට ගෙන්වා ගැනීම,— ශ්‍රී ලංකාවට වැඩිම විදේශ විනිමය උපයා දෙනු ලබන්නේ විදේශ ශ්‍රමිකයන් වන හෙයින් ද, ව්‍යාප්ත ලෙස ශ්‍රමිකයන් විදේශගත කරවීමේ නිරතවන ජාවරම්කරුවන් හේතුවෙන් ශ්‍රමිකයන් මැදපෙරදිග බොහෝ රටවල අසරණ තත්ත්වයට පත්ව ඇති හෙයින් ද, ඔවුන් සුරක්ෂිතව මෙරටට ගෙන්වා ගැනීමට කඩිනම් වැඩසටහනක් දියත් කිරීමට අවශ්‍ය පියවර රජය විසින් ගනු ලැබිය යුතු යැයි මෙම පාර්ලිමේන්තුව යෝජනා කරයි.

පා.65/2023

ගරු මයන්ත දිසානායක මහතා,— ආක්‍රමණික වල්පැළෑටි හේතුවෙන් වික්ටෝරියා ජලාශයට සිදුවන හානිය අවම කිරීම,— ශ්‍රී ලංකාවේ ජෛව විවිධත්වයට හා වික්ටෝරියා ඇතුළු ජලාශවලට ආක්‍රමණික වල්පැළෑටිවලින් අධික හානියක් සිදුවන හෙයින් ද, දැනටමත් වික්ටෝරියා ජලාශයේ ඇතැම් කලාපවලට ඉන් බලපෑම් සිදු වී ඇති හෙයින් ද, මෙම ආක්‍රමණික වල්පැළෑටි ඉවත් කිරීමට අවශ්‍ය කටයුතු රජය විසින් සිදු කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.66/2023

ගරු මයන්ත දිසානායක මහතා,— දේශීය වී වර්ග වගා කිරීම ප්‍රවර්ධනය කිරීම හා නව වී ප්‍රභේදයන් හඳුන්වාදීම,— දේශීය වී වර්ග පිළිබඳ ගොවි මහතන් දැනුවත් කර එම වී වගා කිරීමට අවශ්‍ය සියලුම පහසුකම් සපයා දීම සහ ලෝකයේ අලුතෙන් බිහිකරන වැඩි අස්වැන්නක් ලබා දෙන වී ප්‍රභේද මෙරටට ගෙන්වා පර්යේෂණ සිදුකර දේශීය ගොවීන්ට ඒවා ලබා දී වගා කටයුතු කිරීමට අවශ්‍ය පහසුකම් සලසා දීමට රජය විසින් වැඩසටහනක් සැලසුම් කර ක්‍රියාත්මක කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.67/2023

ගරු මයන්ත දිසානායක මහතා,— තරුණ ව්‍යවසායකයන් බිහි කිරීම සඳහා සහනදායී ණය යෝජනා ක්‍රමයක් ඇති කිරීම,— විරැකියාවෙන් පෙළෙන තරුණ තරුණියන් අතරින් ව්‍යවසායකයන් බිහි කිරීම සඳහා බැංකු පද්ධතිය හරහා සහනදායී පොළී අනුපාතයක් යටතේ ඔවුන්ට ණය පහසුකම් සැපයීමේ ක්‍රමවේදයක් ක්‍රියාත්මක කිරීම සඳහා යෝග්‍ය වැඩපිළිවෙළක් රජය විසින් සකස් කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.68/2023

ගරු භේෂා විතානගේ මහතා,— ආගමික අන්තවාදය වැළැක්වීමේ අවශ්‍යතාවය,— කවර රටක කවර ක්ෂේත්‍රයක වුව ද අන්තවාදී අදහස් තිබීම ඉතා හානිකර වන හෙයින් ද, ආගමික අන්තවාදය පිළිබඳව පසුගිය පාස්කු ප්‍රහාරයෙන් පසුව සමාජයේ විශාල කම්කාවතක් ඇති වී තිබෙන හෙයින් ද, ආගමික අන්තවාදය මතු වීම හා ප්‍රචර්ධනය කිරීම වැළැක්වීම සහ එයට දැනටමත් ගොදුරු වී සිටින පුද්ගලයන් පුනරුත්ථාපනය කිරීම සඳහා කඩිනම් වැඩසටහනක් රජය විසින් සකස් කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.69/2023

ගරු භේෂා විතානගේ මහතා,— රුවන්පුර අධිවේගී මාර්ගයේ ඉදිකිරීම් කටයුතු අඛණ්ඩව පවත්වාගෙන යාම,— රුවන්පුර අධිවේගී මාර්ගය ඉදිකිරීමේ ප්‍රතිලාභ රත්නපුර දිස්ත්‍රික්කයට පමණක් නොව බදුල්ල සහ හම්බන්තොට දිස්ත්‍රික්කවල ජනතාවට ද ලැබෙන හෙයින් රටේ පවතින ආර්ථික දුෂ්කරතා හමුවේ වුව ද විශාල ප්‍රතිලාභ රැසක් ලබා ගැනීමට හැකියාව ඇති මෙම ව්‍යාපෘති අඛණ්ඩව කොටස් වශයෙන් හෝ ක්‍රියාත්මක කිරීමට අවශ්‍ය කටයුතු රජය විසින් සිදු කරනු ලැබිය යුතු යැයි මෙම පාර්ලිමේන්තුව යෝජනා කරයි.

පා.70/2023

ගරු භේෂා විතානගේ මහතා,— කැලණිවැලි දුම්රිය මාර්ගය රත්නපුර දක්වා දීර්ඝ කිරීම,— ශ්‍රී ලංකා දුම්රිය දෙපාර්තමේන්තුවට වැඩිම ආදායමක් ලබා දෙන දුම්රිය මාර්ගයක් ලෙස කැලණිවැලි දුම්රිය මාර්ගය සලකනු ලබන හෙයින් ද, මෙම දුම්රිය මාර්ගය රත්නපුර දක්වා දීර්ඝ කිරීම තුළින් එහි ප්‍රතිලාභ රත්නපුර, හම්බන්තොට සහ බදුල්ල ඇතුළු දිස්ත්‍රික්ක රැසක ජනතාවට භුක්ති විදිය හැකි වන හෙයින් ද, කැලණිවැලි දුම්රිය මාර්ගය රත්නපුර දක්වා දීර්ඝ කිරීමට අවශ්‍ය කටයුතු රජය විසින් සිදු කරනු ලැබිය යුතු යැයි මෙම පාර්ලිමේන්තුව යෝජනා කරයි.